

இரண்டு வழிமுறைகளில் சேவை செய்வதன் மூலம் ஆன்மீக விழிப்புணர்வைப் பெறுதல்.

இன்று, மற்றவர்களுக்காக சாதகமான எண்ணங்களைக் கொண்டிருக்கும் உங்கள் அனைவரினதும் ஒன்றுகூடலை பாப்தாதா பார்க்கிறார். நலம்விரும்பியாக இருப்பதெனில், சதா சுயத்திற்காகவும், மற்றவர்களுக்காகவும் சாதகமான எண்ணங்களையும், நல்லாசிகளையும் கொண்டிருப்பதாகும். நீங்கள் அனைவரும் சதா நல்லாசிகளையும், சாதகமான எண்ணங்களையும் கொண்டிருப்பதுடன், தந்தையிடமிருந்து சகல பேறுகளையும், சகல பொக்கிஷங்களையும், சகல சக்திகளையும் பெற்றிருக்கும் போதையையும் சதா பேணுகிறீர்களா? அத்துடன், நீங்கள் எப்போதும் சம்பூரணமான தேவதையாகவும், சம்பூரணமான தேவராகவும் ஆகுகின்ற உங்களுடைய இலக்கின் விழிப்புணர்வின் சொருபமாகவும் விளங்குகிறீர்களா? இந்தப் போதையை நீங்கள் பேணும் அளவிற்கு, உங்களுடைய இலக்கு எப்போதும் உங்களுக்குத் தெளிவாக இருக்கும். நீங்கள் அதற்கு நெருக்கமாக இருப்பதைப் போன்று அது தெளிவாக இருக்கும். உங்களுடைய முயற்சிகளின் இலக்கினை மிகத் தெளிவாகக் காணக்கூடியதாக இருப்பதைப் போன்று, உங்களுடைய சம்பூரணமான தேவதை ரூபத்தையும் தெளிவாகக் காண்பீர்கள். இவ்வாறு ஆகுவீர்களோ இல்லையோ என்ற எண்ணம் எழமாட்டாது. நீங்கள் இவ்வாறு ஆகுவீர்களா அல்லது நீங்கள் நிச்சயமாக இவ்வாறு ஆகவேண்டும் என்று நினைத்தால், உங்களுடைய தேவதை ரூபம் உங்களுக்கு நெருக்கமாகவோ அல்லது தெளிவாகவோ இல்லை என்பதையே அது நிரூபிக்கிறது. உங்களுடைய பிரம்மாகுமார் அல்லது பிரம்மாகுமாரியின் ரூபம் உங்களுக்குத் தெளிவாக உள்ளது. நீங்கள் ஒரு பிரம்மாகுமார் அல்லது பிரம்மாகுமாரி என்று கூறும்போது உங்களுடைய புத்தியில் முழு நம்பிக்கை உங்களுக்கு உள்ளது. நீங்கள் ஒரு பிரம்மாகுமார் அல்லது பிரம்மாகுமாரியாகத்தான் இருக்க வேண்டும் என்று நீங்கள் கூறமாட்டீர்கள். இவ்வாறான சந்தேகமான வார்த்தைகள் தோன்றாது. நீங்கள் அவ்வாறானவர்கள் என்றே கூறுவீர்கள். நீங்கள் அவ்வாறானவர்களா இல்லையா என்ற கேள்வி எழமாட்டாது. ஒருவர் உங்களை எந்தளவிற்குக் குறுக்கு விசாரணை செய்து, நீங்கள் ஒரு பிரம்மாகுமார் அல்லது பிரம்மாகுமாரி இல்லை என்று கூறினாலும், பாரதத்தைச் சார்ந்தவர்கள் மட்டுமே பிரம்மாகுமார்களும் பிரம்மாகுமாரிகளும் ஆவார்கள் என்று கூறினாலும், பெரிய மகாராத்திகள் மட்டுமே பிரம்மாகுமார்களும், பிரம்மாகுமாரிகளும் என்று கூறினாலும், நீங்கள் வெளிநாட்டுக் கிறிஸ்தவர்கள், பிரம்மா பாரதத்தைச் சார்ந்தவர், அவ்வாறாயின் நீங்கள் எவ்வாறு பிரம்மாகுமார் அல்லது பிரம்மாகுமாரி ஆகமுடியும், கிறிஸ்தவ குமார் அல்லது கிறிஸ்தவ குமாரி என்பதற்குப் பதிலாக நீங்கள் தவறுதலாக உங்களை பிரம்மாகுமார் அல்லது பிரம்மாகுமாரி என்று கூறுகிறீர்கள் என்று சொன்னாலும், நீங்கள் அதை ஏற்றுக் கொள்வீர்களா? நீங்கள் அதை ஏற்றுக் கொள்ள மாட்டீர்கள், அல்லவா? உங்களுடைய புத்திகளில் சம்பூரணமான நம்பிக்கை இருப்பதனால், இந்த வேளையில் மட்டுமன்றி, கல்பம் கல்பமாக பிரம்மாகுமார் அல்லது பிரம்மாகுமாரியாகவே இருந்தீர்கள், இனியும் இருப்பீர்கள் என்று நீங்கள் பதில் அளிக்கிறீர்கள். நீங்கள் இத்தகைய நம்பிக்கையுடன் பேசுகிறீர்கள், அல்லவா? அல்லது, யாராவது இதைப் பற்றி வினவ ஆரம்பித்ததும் நீங்களும் சிந்திக்க ஆரம்பிக்கிறீர்களா? ஒரு பிரம்மாகுமார் அல்லது பிரம்மாகுமாரியாக இருக்கும் உறுதியான நம்பிக்கை உங்களுக்குள் இருக்கிறது. ஏனெனில் அது உங்களுக்கு மிகவும் தெளிவாக இருக்கிறது. நீங்கள் அதை அனுபவம் செய்திருக்கிறீர்கள். அதேபோன்று, அதே தெளிவுடன் நீங்கள் உங்களுடைய சம்பூரணமான தேவதை ரூபத்தையும் அனுபவம் செய்திருக்கிறீர்களா? இன்று நீங்கள் ஒரு முயற்சியாளர் என்றும், நாளை ஒரு தேவதை என்று உணர்கிறீர்களா? எவராலும் அசைக்க முடியாதபடி உங்களுடைய இந்த நம்பிக்கை மிகவும் உறுதியாக இருக்கட்டும். உங்களுடைய புத்தியில் இத்தகைய சம்பூரணமான நம்பிக்கை இருக்கிறதா? உங்களுடைய தேவதை ரூபத்தின் படம் உங்களுக்கு முன்னால் தெளிவாகத் தெரிகிறதா? தேவதையாக இருக்கும் விழிப்புணர்வையும், மனோபாவத்தையும், பார்வையையும், நடத்தையையும், சேவையையும் அனுபவம் செய்கிறீர்களா? உங்களுடைய கொள்ளளவிற்கேற்ப, உங்களுடைய பிரம்மாகுமார் அல்லது பிரம்மாகுமாரி என்ற ரூபத்தினூடாக நீங்கள் அனைவரும் சேவையை அனுபவம் செய்கிறீர்கள். நீங்கள் ஆரம்பத்தில் இருந்து இந்தச் சேவைக்கான பலனைக் காண்கிறீர்கள். இறுதிவரை நீங்கள் அதைக் காண்பீர்கள். அந்த ரூபத்தினூடாகச் சேவை செய்வதற்கான ஒரு தேவை இருந்தது. அது நிறைவேற்றப்பட்டுள்ளது. இது தொடர்கிறது. எதிர்காலத்திலும் இது தொடரும்.

நீங்கள் மேற்கொண்டு முன்னேறும்போது, காலத்திற்கும், ஆத்மாக்களின் தேவைக்கும் ஏற்ப, நீங்கள் அவர்களுக்கு இரண்டு வழிமுறைகளில் சேவை செய்ய வேண்டும். ஒன்று பிரம்மாகுமார்களாகவும் குமாரிகளாகவும் சேவை செய்தல். இதனை நீங்கள் உங்களுடைய பௌதீக ரூபங்களினூடாகச் செய்வீர்கள். இரண்டாவது வழிமுறை, உங்களுடைய சூட்சுமமான தேவதை ரூபங்களினூடாகச் செய்வதாகும். தந்தை பிரம்மாவினால் இரண்டு ரூபங்களிலும் சேவை செய்யப்பட்டதை நீங்கள் கண்டீர்கள். அவர் தனது பௌதீக ரூபத்தினாலும், தனது தேவதை ரூபத்தினாலும் சேவை செய்வதை நீங்கள் கண்டீர்கள். சூட்சும ரூபத்தினூடாகச் செய்யப்படும் சேவையின் வேகமானது, பௌதீக ரூபத்தினூடாகச் செய்யப்படும் சேவையை விட விரைவானது. நீங்கள் இதை அறிவீர்கள். நீங்கள் இதை அனுபவம் செய்திருக்கிறீர்கள். தந்தை பிரம்மா தனது சூட்சுமமான ரூபமான, தேவதை ரூபத்தை எடுத்திருப்பதனால், அவர் குழந்தைகளான உங்களையும் உங்களுடைய சூட்சுமமான, தேவதை ஸ்திதிக்கு ஈர்க்கிறார். தந்தையை எவ்வாறு பின்பற்ற வேண்டும் என்பதை நீங்கள் அறிவீர்கள், அல்லவா? நீங்களும் சரீரத்தை விடுத்து, அவ்யக்த் (சூட்சுமம்) ஆகவேண்டும் என்று நீங்கள் நினைக்கவில்லை, அல்லவா? அவரைப் பின்பற்றுதல் என்பது அவ்வாறல்ல. தந்தை பிரம்மா தேவதை ஆகினார். எனவே,

நீங்கள் அவருடைய சூட்சுமமான ரூபம் என்ற உதாரணத்தைப் பார்க்கும்போது, உங்களால் இலகுவாக அவரைப் பின்பற்ற முடியும். அவர் இப்போது பௌதீகமான ரூபத்தில் இல்லாவிட்டாலும், தனது தேவதை ரூபத்தினூடாக அவர் தனது பௌதீக ரூபத்தின் காட்சிகளை வழங்குகிறார். வெளிநாட்டவர்களான நீங்கள் குறிப்பாக இதை அனுபவம் செய்கிறீர்கள். நீங்கள் மதுவனத்தில் பௌதீக பிரம்மாவை அனுபவம் செய்கிறீர்கள், அல்லவா? நீங்கள் பாபாவின் அறைக்குச் சென்று, அவருடன் இதயபூர்வமாக சம்பாஷணை செய்கிறீர்கள். அவருடைய படத்தை மட்டும் நீங்கள் பார்க்கிறீர்களா? அல்லது அவரை உயிர்வாழும் ரூபத்திலும் பார்க்கிறீர்களா? அவரை இந்த முறையில் நீங்கள் அனுபவம் செய்வதனாலேயே, இதயபூர்வமாக நீங்கள் “பிரம்மா பாபா” என்று கூறுகிறீர்கள். அவர் குழந்தைகளான உங்கள் அனைவருக்கும் பிரம்மாபாபாவா? அல்லது, அவர் ஆரம்பத்தில் வந்த குழந்தைகளுக்கு மட்டுமே பிரம்மாபாபாவா? நீங்கள் அனுபவத்துடன் பேசுகிறீர்களா அல்லது வெறுமனே ஞானத்தின் அடிப்படையில் பேசுகிறீர்களா? உங்களுக்கு இந்த அனுபவம் ஏற்படுகிறதா? சூட்சுமமான தந்தை பிரம்மா தனது பௌதீகமான ரூபத்தில் உங்களுக்குப் பராமரிப்பை வழங்குவதைப் போன்று உள்ளது. பௌதீகமான ரூபத்தில் பராமரிப்பைப் பெறும் அனுபவத்தை அவர் உங்களுக்கு வழங்குகிறார். அதேபோன்று, உங்களுடைய பௌதீகமான ரூபத்தில் இருந்தும் உங்களுடைய சூட்சுமமான தேவதை ரூபத்தின் அனுபவத்தை அனைவரும் பெறட்டும். இந்த அவ்யக்த தேவதைகள் யார் என்றும், தேவதைகளான நீங்கள் எங்கிருந்து வருகிறார்கள் என்றும் அனைவரும் அதிசயப்பட வேண்டும்! இப்போது, வெள்ளை ஆடை அணிந்து வருகின்ற உங்களைப் பற்றியும், நீங்கள் எங்கிருந்து வருகிறீர்கள் என்றும் ஒலி எங்கும் பரவுவதைப் போன்று, எங்கும் உள்ள மக்கள் இப்போது உங்களுடைய தேவதை ரூபங்களின் காட்சிகளைக் காண வேண்டும். இதுவே இரட்டை வடிவிலுள்ள சேவை எனப்படுகிறது: வெள்ளை ஆடை அணிந்திருப்பவர்களும், வெள்ளை ஒளியைக் கொண்டவர்களும். உங்களைப் பார்க்கும்போது, மக்களின் சுய விருப்பத்திற்கு மாறாக அவர்களின் கண்கள் திறக்க வேண்டும். நீங்கள் இருளில் இருக்கும்போது, சடுதியாக ஒளி ஒன்று உங்களின் முன்னால் தோன்றினால், உங்கள் கண்கள் கூசுவதுடன், என்ன நிகழ்கிறது என்று நீங்கள் அதிசயப்படுவீர்கள். அதேபோன்று, நீங்கள் யார் என்றும், எங்கிருந்து வருகிறீர்கள் என்றும் மக்கள் அதிசயப்பட வேண்டும். அதனால், இப்போது, இத்தகைய தனித்துவமான குழப்பத்தை ஏற்படுத்துங்கள். முகில்கள் எங்கும் செல்வதைப் போன்று, எங்கும் சென்று உங்களுடைய தேவதை ரூபங்களை வெளிப்படுத்துங்கள். இது ஆன்மீக விழிப்புணர்வு என்று அழைக்கப்படுகிறது. நீங்கள் இந்தத் தேசத்தில் இருந்தோ அல்லது வெளிநாட்டில் இருந்தோ வந்திருந்தாலென்ன, நீங்கள் அனைவரும் பிரம்மாகுமாரர்களும் பிரம்மாகுமாரிகளும் என்றே சேவை செய்கிறீர்கள். நீங்கள் அனைவரையும் மிகுந்த சத்தத்துடன் விழித்தெழச் செய்யும் பணியைச் செய்கிறீர்கள். நீங்கள் ஒன்றுகூடலின் கொடியை ஏற்றுகிறீர்கள். இப்போது, நீங்கள் இந்தப் புதிய திட்டத்தைச் செய்வீர்கள், அல்லவா? மக்கள் எங்கு நோக்கினாலும், அவர்கள் தேவதைகளான உங்களை மட்டுமே காண வேண்டும். அவர்கள் உங்களை இலண்டனிலோ அல்லது இந்தியாவிலோ பார்த்தாலும், எங்கு அவர்கள் பார்த்தாலும், தேவதைகளை மட்டுமே அவர்கள் காண வேண்டும். அவர்கள் உங்களை அமெரிக்காவிலோ அல்லது அவுஸ்திரேலியாவிலோ பார்த்தாலும், தேவதைகளை மட்டுமே காண வேண்டும். இதற்காக நீங்கள் என்ன ஆயத்தங்களைச் செய்வீர்கள்? நீங்கள் 10 இழைகளுக்குரிய (புள்ளிகளுக்கான) நிகழ்ச்சி ஒன்றை உருவாக்கினீர்கள். இதற்கு உங்களுக்கு எத்தனை இழைகள் வேண்டும்? அது 10 இழைகளுக்கான நிகழ்ச்சி ஆகும். ஆனால் இந்தப் பணியானது, 16 சுவர்க்கக் கலைகள் ஆகுவதற்கான இழைகளால் உருவாக்கப்பட்டதாகும். இதை உங்களுக்கிடையே கலந்துரையாடுங்கள். பாபா உங்களுக்குப் பின்னர் மேலும் அறிவுரை வழங்குவார். பாபா உங்களுக்குத் திட்டத்தை வழங்குகிறார். நீங்கள் இப்போது நிகழ்ச்சியை உருவாக்க வேண்டும். பாபா உங்களுக்குப் பிரதானமான கருப்பொருளை வழங்கியுள்ளார். நீங்கள் இப்போது விவரமான நிகழ்ச்சியை உருவாக்க வேண்டும்.

சதா சாதகமான எண்ணங்களைப் பேணுபவர்களுக்கும், நல்லாசிகளைக் கொண்டிருப்பவர்களுக்கும், இரண்டு வழிமுறைகளிலும் சேவை செய்யும் இரட்டைச் சேவாதாரிகளுக்கும், தந்தை பிரம்மாவைப் பின்பற்றுபவர்களுக்கும், அசரீரியான தந்தையை வெளிப்படுத்துபவர்களுக்கும், சதா தந்தையைப் போன்று சகல பேறுகளாலும் நிரம்பியிருக்கும் ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

ஆசிரியர்களுடன் தனிப்பட்ட சந்திப்பு:

ஆசிரியர்கள் எப்போதும் நிரம்பி வழிகின்ற ஆத்மாக்கள் ஆவார்கள். நாடகத்தின்படி, நீங்கள் கருவிகள் ஆகியிருக்கிறீர்கள். நீங்கள் மிக நன்றாக செயற்படுகிறீர்கள். எதிர்காலத்திலும் அவ்வாறே செயற்படுவீர்கள். உங்களுடைய பெறுபேறுகளும் நல்லவை. அவை மேலும் சிறப்பாகும். காலம் குறுகி வருவதனால், சேவை மிக விரைவாக வளரும். இந்த சங்கமயுகத்திலேயே, நீங்கள் திரேதாயுகத்தின் இறுதிவரை வருகின்ற இராஜ குடும்பத்தையும், பிரஜைகளையும் உருவாக்க வேண்டும். அத்துடன், கலியுக இறுதிவரை உங்களுடைய தர்மத்தைச் சார்ந்த ஆத்மாக்களையும் உருவாக்க வேண்டும். வெளிநாடுகள் அனைத்தும் பிக்னிக் இடங்களாக மாறும். ஆனால் இராஜ குடும்பங்களைச் சார்ந்தவர்களாக ஆகும் பிராமண ஆத்மாக்கள் அந்த இடங்களில் ஆட்சி செய்ய மாட்டார்கள். அவர்கள் இங்கு பாரதத்திலேயே ஆட்சி செய்வார்கள். நீங்கள் அனைவரும் மிக நன்றாகச் சேவை செய்கிறீர்கள். எவ்வாறாயினும், உங்களுடைய மனதினூடாக மிகவும் சக்திவாய்ந்த சேவை செய்வதற்காக இப்போது

விசேடமான திட்டத்தை உருவாக்குங்கள். வார்த்தைகளினூடாகச் சேவை செய்வதுடன் கூடவே, உங்களுடைய மனதினூடாகவும் சேவை செய்யுங்கள். ஏனெனில் அந்தச் சேவை மிகத் தொலைவிற்கும் சென்றடையும். தற்காலத்தில் மக்கள் பறக்கும் தட்டுக்களைக் காண்பதைப் போன்று, உங்கள் அனைவரினதும் தேவதை ரூபங்கள் எங்கும் தென்படும். “எங்கும் பறந்து செல்லும் இவர்கள் யார்?” என்ற ஒலி பரவும். அவர்கள் இதை ஆராய்ச்சி செய்வார்கள். மேலிருந்து நீங்கள் அனைவரும் கீழே இறங்குகின்ற காட்சிகளை மக்கள் காண்பார்கள். தேவதை ரூபங்களில் தங்களுக்குக் காட்சிகளை அருள்பவர்கள் அதே பிரம்மாகுமாரிகளே என்பதை அவர்கள் உணர்ந்து கொள்வார்கள். இப்போது இந்த அலையைப் பரப்புவீர்கள். உங்களுடைய சூட்சுமமான ரூபங்களில் சுற்றுலா செல்வதைப் பயிற்சி செய்யுங்கள். உங்களால் விமானத்தில் செல்ல முடியாத ஒரு காலம் வரும். அத்தகைய இக்கட்டான காலத்தில், உங்களால் அங்கு முன்கூட்டியே செல்ல முடியும். உங்களுடைய சூட்சுமமான சரீரங்களுடன் பயணம் செய்யும் பயிற்சி மிகவும் அத்தியாவசியமானதாகும். நீங்கள் அங்கிருந்து, நடைமுறையில் அனைவரையும் சந்திப்பதைப் போன்று இதைப் பயிற்சி செய்யுங்கள். தேவதைகளான நீங்கள் அவர்களைச் சந்திக்க வந்திருக்கும் அனுபவம் மற்றவர்களுக்கும் ஏற்பட வேண்டும். அப்போது அவர்கள் தேவதைகளான உங்களைத் தேடுவார்கள். தேவதைகள் பலர் சுற்றுலா செல்லும்போது என்ன நிகழும்? அனைவரின் கவனமும் அதை நோக்கி ஈர்க்கப்படும். எனவே, இப்போது, பௌதீகமான சேவை செய்வதுடன், நீங்கள் இந்தச் சூட்சுமமான சேவையையும் செய்ய வேண்டும். அச்சா. இப்போது, அமிர்தவேளையில், உங்களுடைய சரீரத்தில் இருந்து பற்றற்றவராகி, சுற்றுலா செல்லுங்கள்.

கேள்வி: ஆன்மீக சேவையாளர்களான நீங்கள் மட்டுமே நிச்சயமாகச் செய்யும் மகத்தான சேவை என்ன?
பதில்: மற்றவர்களின் துன்பத்தை நீக்கி அவர்களுக்குச் சந்தோஷத்தை வழங்குவதே உங்களால் செய்யக்கூடிய மகத்தான சேவை ஆகும். நீங்கள் அமைதிக்கடலின் குழந்தைகள் ஆவீர்கள். எனவே, நீங்கள் சந்திக்கும் எவரின் துன்பத்தையும் தொடர்ந்து நீக்கி, அவர்களுக்குச் சந்தோஷத்தை வழங்க வேண்டும். ஒருவரின் துன்பத்தை நீக்கி, அந்த ஆத்மாவிற்கு சந்தோஷத்தை வழங்குவதே மகத்தான புண்ணியச் செயல் ஆகும். இத்தகைய புண்ணியச் செயல்களைச் செய்வதனால், நீங்கள் புண்ணியாத்மாக்கள் ஆகுகிறீர்கள்.

கேள்வி: பிராமணராக இருப்பதனதும், மரணித்து வாழ்வதனதும் முதலாவது முத்திரை என்ன? இதன் அடையாளங்கள் எவை?

பதில்: நீங்கள் முதலில் பிரம்மாவின் வாய்வழித் தோன்றலான பிராமணர் ஆகும்போது, உங்களுக்கு ஒரு பிரம்மாகுமார் அல்லது பிரம்மாகுமாரி என்ற முத்திரை குத்தப்படுகிறது. ஒரு பிரம்மாகுமாராக அல்லது பிரம்மாகுமாரியாக, நீங்கள் நாள்தோறும் உங்களுடைய எண்ணங்களிலும், வார்த்தைகளிலும், செயல்களிலும், உறவுமுறைகளிலும், தொடர்புகளிலும், சேவையிலும் பிராமண ஸ்திதியுடன் இருக்கிறீர்கள். குத்திரரின் சம்ஸ்காரங்கள் எதுவும் தென்படாமல் இருக்க வேண்டும். ஒரு பிராமணராக, உங்களுடைய ஒவ்வொரு செயலும், ஒவ்வொரு எண்ணமும் தந்தை பிரம்மாவிற்கு ஒத்ததாக இருக்க வேண்டும். தந்தையைப் போன்றே குழந்தைகளும் இருக்க வேண்டும். தந்தையிடமிருந்து எந்தவிதமான வீணான அல்லது பலவீனமான சம்ஸ்காரங்கள் வெளிப்படாததைப் போன்று, அவர் சதா ஆட்ட அசைக்க முடியாத ஸ்திதியில் இருப்பதைப் போன்று, பிராமணர்களினதும், குழந்தைகளினதும் கடமை தந்தையைப் பின்பற்றுவதாகும்.

கேள்வி: “தந்தையைப் பின்பற்றுதல்” என்பதன் நிஜமான அர்த்தம் என்ன?

பதில்: “தந்தையைப் பின்பற்றுதல்” என்பதன் அர்த்தம் நீங்கள் வெறுமனே இறை சேவையாளர் ஆகுவது மட்டும் அல்ல. ஆனால், “தந்தையைப் பின்பற்றுதல்” என்றால் ஒவ்வொரு அடியிலும், ஒவ்வொரு எண்ணத்திலும் தந்தையைப் பின்பற்றுவதாகும். தந்தைக்கு எப்போதும் இறை சம்ஸ்காரங்களும், தெய்வீக சபாவமும், தெய்வீக மனோபாவமும், தெய்வீகப் பார்வையும் இருப்பதைப் போன்று, உங்களுடைய மனோபாவமும், பார்வையும், சபாவமும், சம்ஸ்காரங்களும் அவ்வாறே இருக்க வேண்டும். தந்தையின் நற்குணங்களையும், தெய்வீகச் செயல்களையும் பற்றிய புகழை நீங்கள் பாடுவதைப் போன்று, அந்த நற்குணங்கள் அனைத்தையும் நீங்களும் கிரகிக்க வேண்டும்.

கேள்வி: குழந்தைகளின் எந்தச் செயல்கள் எல்லா வேளைக்கும் ஞாபகார்த்தங்கள் ஆகுகின்றன?

பதில்: நினைவில் இருந்தவண்ணம் நீங்கள் செய்யும் செயல்கள் ஞாபகார்த்தங்கள் ஆகுகின்றன. கர்மயோகி என்றால் ஒவ்வொரு செயலும் யோகியுத்தாகவும், யுக்தியுத்தாகவும், சக்தியுத்தாகவும் (சக்தியால் நிரம்பியிருத்தல்) இருத்தலாகும்.

கேள்வி: கர்மயோகியின் அடையாளம் என்ன?

பதில்: இத்தகைய ஆத்மா எந்த வகையான செயலாலும் கவரப்பட மாட்டார். ஒரு யோகி தனது பௌதீகமான புலன்களை யோக சக்தியுடன் செயற்பட வைப்பார். கர்மத்தின் ஆதிக்கத்திற்கு உட்படுபவர்கள் கர்ம யோகிகள் அல்ல. அவர்கள் கர்ம யோகிகள் (கர்மத்தின் களிப்பில் ஈடுபடுபவர்கள்) என்று அழைக்கப்படுகிறார்கள். ஏனெனில் கர்மத்தின் பின் விளைவுகளின் ஆதிக்கத்திற்கு உட்படுபவர்கள், அதாவது, கர்மத்தின் நல்லது அல்லது தீங்கான பின்விளைவுகளால் பாதிக்கப்படுபவர்களை யோகிகள்

என்று அழைக்க முடியாது. இராஜயோகி ஆத்மாக்களான உங்களால் ஒருபோதும் கர்மத்தில் தங்கியிருக்கவோ அல்லது கர்மத்தினால் கட்டுப்படவோ முடியாது.

ஆசீர்வாதம்: நீங்கள் இறை மரியாதைக் கோட்பாடுகளைப் பின்பற்றுவதன் அடிப்படையில், உலகின் முன்னால் உதாரணம் ஆகுகின்ற இலகு யோகி ஆசுவீர்களாக. உதாரணம் ஆகுவதற்கு, அமிர்தவேளையில் இருந்து இரவு வரை இறை மரியாதைக் கோட்பாடுகளைப் பின்பற்றுங்கள். குறிப்பாக அமிர்தவேளையின் முக்கியத்துவத்தைப் புரிந்து கொண்டு, அந்த வேளையில் சக்திவாய்ந்ததொரு ஸ்திதியை உருவாக்குங்கள். முழு நாளும் உங்களுடைய வாழ்க்கை மகத்துவமாக இருக்கும். நீங்கள் குறிப்பாக அமிர்தவேளையில் தந்தையிடமிருந்து உங்களைச் சக்தியால் நிரப்பிக் கொண்டு, சக்தி சொருபமாக முன்னேறுவதன் மூலம், எந்தவொரு பணியிலும் நீங்கள் எந்தவிதமான கஷ்டத்தையும் அனுபவம் செய்ய மாட்டீர்கள். மரியாதைக் கோட்பாடுகளுக்கேற்ப உங்களுடைய வாழ்க்கையை வாழ்வதன் மூலம், உங்களுடைய ஸ்திதி இயல்பாகவே இலகு யோகிக்குரியதாகும். அப்போது, உங்களுடைய வாழ்க்கையைப் பார்க்கும் உலகிலுள்ள அனைவரும் தமது சொந்த வாழ்க்கையை உருவாக்கிக் கொள்வார்கள்.

சுலோகம்: உங்களுடைய செயலினூடாகவும், முகத்தினூடாகவும் தூய்மையின் மகத்துவத்திற்கான அனுபவத்தை வழங்குங்கள்.

ஓம் சாந்தி